

ຈົດໝາຍຂ່າວ ລາວ-ອີຢູ FLEGT



ກະຊວງອຸດສາຫະກຳ ແລະ ການຄ້າ
Ministry of Industry and Commerce



ສະບັບ ເດືອນ ພຶດສະພາ 2020

ຮູບພາບ: © Phetsaphone Thanasack

ຜູ້ຕາງໜ້າ ແຜນງານ ການຮ່ວມມືເຢຍລະມັນ ເພື່ອການພັດທະນາ ລົງຢ້ຽມຢາມ ແຂວງ ທົດລອງ ຂອງ ແຜນງານ FLEGT ຢູ່ອັດຕະປື

ໃນວັນທີ 27 ກຸມພາ ຄະນະຜູ້ແທນ ໂດຍລວມມີ ຕາງໜ້າ ສະຖານທູດ ສະຫະພັນເຢຍລະມັນ ປະຈຳ ສປປ ລາວ, ອົງການ GIZ ແລະ ທະນາຄານ ພັດທະນາ ເຢຍລະມັນ (KfW) ໄດ້ລົງຢ້ຽມຢາມ ແຂວງ ອັດຕະປື, ເຊິ່ງເປັນ ແຂວງທົດລອງ ແຜນງານ FLEGT ເພື່ອໃຫ້ເຂົ້າໃຈເຖິງ ການຈັດຕັ້ງປະຕິບັດ ແລະ ຜົນກະທົບທີ່ສຳຄັນໃນພາກສະໜາມ ຂອງບັນດາໂຄງການທີ່ໄດ້ຮັບ ການສະໜັບສະໜູນຈາກ ສະຫະພັນເຢຍລະມັນ.

ຄະນະຜູ້ແທນ ໄດ້ພົບປະກັບ ຕາງໜ້າ ກອງກວດກາປ່າໄມ້ແຂວງ ແລະ ພະ ແນກ ອຸດສາຫະກຳ ແລະ ການຄ້າແຂວງ ແຂວງ ອັດຕະປື ເພື່ອຮຽນຮູ້ບັນ ດາກິດຈະກຳທີ່ຜ່ານມາ ແລະ ກິດຈະກຳຕໍ່ໜ້າ ຂອງແຂວງທົດລອງຂອງແຜນ ງານ FLEGT. ໃນລະຫວ່າງ ການລົງຢ້ຽມຢາມ ເມືອງ ພູວິງ, ພະແນກ ອຸດສາຫະກຳ ແລະ ການຄ້າແຂວງ ແຂວງ ອັດຕະປື ແລະ ໂຄງການ ປົກປັກ ຮັກສາ ແລະ ນຳໃຊ້ລະບົບນິເວດປ່າໄມ້ ແລະ ຊີວະນາໆພັນ ແບບຍືນຍົງ (ProFEB) ໄດ້ນຳສະເໜີກ່ຽວກັບ ການສະໜັບສະໜູນການຕິດຕັ້ງລະບົບ ການຄວບຄຸມການດຳເນີນງານ ແລະ ການລາຍງານ ເພື່ອປະຕິບັດຕາມຄຳ ແນະນຳ ກ່ຽວກັບ ການຄຸ້ມຄອງ ແລະ ການຕິດຕາມ ໄມ້ສິ້ນເຂົ້າ-ສິ້ນອອກ ຂອງ ກະຊວງ ອຸດສາຫະກຳ ແລະ ການຄ້າ (ອຄ) ທີ່ຈະໄດ້ຮັບການປະກາດ ໃຊ້ໃນໄວງນີ້. ບໍລິສັດ ທີ່ເປັນສ່ວນໜຶ່ງ ຂອງການສະໜັບສະໜູນ ການທົດ ລອງ ໄດ້ສະແດງໃຫ້ເຫັນລະບົບການຜະລິດພາຍໃນຂອງຕົນ ແລະ ສາທິດ ໃຫ້ເຫັນຈຸດການຄວບຄຸມທີ່ສຳຄັນຕ່າງໆ ເລີ່ມຈາກໄມ້ສິ້ນເຂົ້າ ໄປເຖິງຜະລິດ ຕະພັນສຸດທ້າຍ ແລະ ວິທີການປັບລະບົບການຄຸ້ມຄອງ ໃຫ້ເຂົ້າກັບການປັບ ປຸງເອກະສານ ແລະ ການສົມທຽບຄືນຂໍ້ມູນ.

ຄະນະຜູ້ແທນໄດ້ສະແດງຄວາມສົນໃຈຢ່າງສູງຕໍ່ກິດຈະກຳ ຂອງແຜນງານ FLEGT ໃນແຂວງທົດລອງ, ແຂວງ ອັດຕະປື ແລະ ໄດ້ຍົກໃຫ້ເຫັນເຖິງ ຄວາມສຳຄັນຂອງຂະບວນການ FLEGT-VPA (ຫຼື ຂໍ້ຕົກລົງການເຂົ້າເປັນ ຄູ່ຮ່ວມການຄ້າໄມ້ແບບສະໝັກໃຈ) ເພື່ອການຄຸ້ມຄອງປ່າໄມ້ ແລະ ການ ເຄື່ອນຍ້າຍໄມ້ທີ່ຖືກຕ້ອງຕາມກົດໝາຍ ແບບຍືນຍົງ.



ສປປ ລາວ ກະກຽມ ການເຈລະຈາຊ່ອງໜ້າ ຄັ້ງທີ 4 ກັບ ສະຫະພາບເອີຣົບ ເພື່ອສົ່ງເສີມ ການຄ້າໄມ້ ທີ່ຖືກຕ້ອງຕາມກົດໝາຍ

ພາກສ່ວນກ່ຽວຂ້ອງຂອງແຜນງານ FLEGT ໄດ້ພົບປະກັນ ເພື່ອປຶກສາຫາລື ຄວາມຄືບໜ້າ ຂອງນິຍາມໄມ້ທີ່ຖືກຕ້ອງຕາມກົດໝາຍ (TLD) ແລະ ອົງປະກອບອື່ນໆ ຂອງລະບົບຄ້າປະກັນໄມ້ທີ່ຖືກຕ້ອງຕາມກົດໝາຍ (TLAS) ໃນ ກອງປະຊຸມ ຄະນະກຳມະການຊຸກຍູ້ການເຈລະຈາ ຂອງແຜນງານ FLEGT VPA ລະຫວ່າງ ສປປ ລາວ ແລະ ສະຫະພາບເອີຣົບ (NSDC) ໃນເດືອນ ກຸມພາ ເພື່ອກະກຽມ ກອງປະຊຸມເຈລະຈາຊ່ອງໜ້າ ກັບ ສະຫະພາບເອີຣົບ ຄັ້ງທີ 4.

ກອງປະຊຸມເຈລະຈາຊ່ອງໜ້າ ໃນເດືອນ ມິຖຸນາ 2019 ທີ່ຜ່ານມານີ້, ທີມງານ ເຈລະຈາ ສະຫະພາບເອີຣົບໄດ້ມີຄຳເຫັນສຳຄັນໃຫ້ກັບ ຄະນະຮັບຜິດຊອບ ດ້ານວິຊາການ (TWG) ຝ່າຍລາວ ເພື່ອນຳໄປທົບທວນ ແລະ ພິຈາລະນາ. ໃນຕົ້ນເດືອນ ກຸມພາ, ຄະນະຮັບຜິດຊອບດ້ານວິຊາການ (TWG) ເຊິ່ງປະກອບມີຜູ້ຕາງໜ້າຈາກບັນດາກະຊວງ, ອົງການຈັດຕັ້ງທາງສັງຄົມ, ສະຖາບັນ ການສຶກສາ, ພາກສ່ວນເອກະຊົນ ແລະ ອົງການຈັດຕັ້ງທີ່ສະໜັບສະໜູນ ໄດ້ຮ່ວມມືກັນເຮັດວຽກ ກ່ຽວກັບ ການທົບທວນຄຳເຫັນ ແລະ ການສະຫຼຸບ ນິຍາມໄມ້ທີ່ຖືກຕ້ອງຕາມກົດໝາຍ (TLD) ໂດຍສະເພາະ ເຂດຫັນປ່ຽນທີ່ ດິນປ່າໄມ້ (TLD 2), ປ່າປູກ (TLD 3), ປ່າໄມ້ຊົມໃຊ້ຂອງບ້ານ (TLD 4), ໄມ້ຮີບ (TLD 5) ແລະ ໄມ້ນຳເຂົ້າຈາກຕ່າງປະເທດ (TLD 6). ພ້ອມກັນນັ້ນ, ຄະນະກຳມະການ NSDC, ຕາງໜ້າສະຖາບັນປ່າໄມ້ ສະຫະພາບເອີຣົບ (EFI) ກໍໄດ້ເຂົ້າຮ່ວມ, ເຊິ່ງໄດ້ມີການແລກປ່ຽນຄວາມຄິດເຫັນ ແລະ ທົບທວນຄືນ ບັນດາຄຳເຫັນຈາກການເຈລະຈາຊ່ອງໜ້າຄັ້ງກ່ອນໜ້ານີ້.

ຫ້ອງການປະສານງານ FLEGT ໄດ້ນຳສະເໜີໃຫ້ກັບ ພາກສ່ວນກ່ຽວຂ້ອງ ຂອງຂະບວນການ Lao-EU FLEGT VPA ກ່ຽວກັບ ການປັບປຸງນະໂຍ

ບາຍຕ່າງໆທີ່ກ່ຽວຂ້ອງ ແລະ ແຜນການຈັດຕັ້ງປະຕິບັດ ຈົນເຖິງການເຈລະຈາຕໍ່ໄປ. ພາກສ່ວນທີ່ກ່ຽວຂ້ອງຕ່າງໆໄດ້ປຶກສາຫາລື ກ່ຽວກັບ ແຜນການ ທົດລອງ ການຄວບຄຸມຕ່ອງໂສ້ການສະໜອງໄມ້ ແລະ ການກວດກາຢັ້ງຢືນ ຄວາມຖືກຕ້ອງໃນການຈັດຕັ້ງປະຕິບັດນິຕິກຳ ຂອງອົງປະກອບ TLAS, ໂດຍ ສະເພາະແມ່ນ TLD 2, ພັດທະນາແຮງງານໃນວຽກງານ ການຊຸດຄົ້ນໄມ້, ການປຸງແຕ່ງໄມ້ ແລະ ການຄ້າໄມ້ (TLD7) ແລະ ການປຸງແຕ່ງໄມ້ ແລະ ການຄ້າໄມ້ (TLD8) ໃນໂຄງການພື້ນຖານໂຄງລ່າງ ໃນແຂວງ ອັດຕະປື ເຊິ່ງ ເປັນແຂວງທົດລອງ ຂອງແຜນງານ FLEGT. ຄະນະກຳມະການ NSDC ໄດ້ຮ່ວມກັນ ແຕ່ງຕັ້ງຜູ້ແທນຫຼັກໃນການເຈລະຈາຄັ້ງຕໍ່ໄປ.



ການກະກຽມທົດລອງ ການຄຸ້ມຄອງຕ່ອງໂສ້ການສະໜອງໄມ້ ແລະ ການກວດກາຢັ້ງຢືນ ຄວາມຖືກຕ້ອງໃນການຈັດຕັ້ງປະຕິບັດນິຕິກຳ ຂອງແຜນງານ FLEGT ໃນບັນດາ ແຂວງທົດລອງ

ໃນລະຫວ່າງການເຈລະຈາຊ່ອງໜ້າ ຄັ້ງທີ 3 ລະຫວ່າງ ສປປ ລາວ ແລະ ສະຫະພາບເອີຣົບ, ທັງສອງຝ່າຍໄດ້ເຫັນໜັກຄວາມສຳຄັນ ຂອງການທົດລອງ ບາງອົງປະກອບຂອງ TLAS. ໃນວັນທີ 14 ກຸມພາ, ກົມກວດກາປ່າໄມ້ ໄດ້ ສົ່ງແຈ້ງການຫາ ກົມປ່າໄມ້ ແລະ ຫ້ອງການພະແນກກະສິກຳ ແລະ ປ່າໄມ້, ກອງກວດກາປ່າໄມ້ ແຂວງ ຄຳມ່ວນ ແລະ ແຂວງ ອັດຕະປື ເພື່ອສອບຖາມ ກ່ຽວກັບ ການຄັດເລືອກພື້ນທີ່ ທີ່ມີທ່າແຮງ ສຳລັບ ແຜນການທົດລອງ ແລະ ເພື່ອໃຫ້ມີການເລີ່ມການປຶກສາຫາລື ກ່ຽວກັບ ການກຳນົດເວລາ ສຳລັບແຜນ ການທົດລອງ.

ນິຍາມໄມ້ທີ່ຖືກຕ້ອງຕາມກົດໝາຍ, ການຄຸ້ມຄອງຕ່ອງໂສ້ການສະໜອງໄມ້ ແລະ ການກວດກາຢັ້ງຢືນຄວາມຖືກຕ້ອງໃນການຈັດຕັ້ງປະຕິບັດນິຕິກຳ ແມ່ນ ອົງປະກອບຫຼັກຂອງ TLAS ທີ່ສົມບູນ ແລະ ຄວນຈະຜ່ານການທົດລອງ ໃຊ້ກ່ອນການສະຫຼຸບ ເພື່ອຢັ້ງຢືນຄວາມຊັດເຈນຂອງ TLD ຕ່າງໆ ແລະ ເພື່ອຮັບປະກັນວ່າ ອົງປະກອບເຫຼົ່ານັ້ນໄດ້ຮັບການຈັດຕັ້ງປະຕິບັດ ແລະ ສາ ມາດກວດສອບໄດ້. ການທົດລອງໃນໄລຍະການເຈລະຈາຈະຊ່ວຍສະໜັບ ສະໜູນ ການເຈລະຈາ ລະຫວ່າງ ສປປ ລາວ ແລະ ສະຫະພາບເອີຣົບ ແລະ ສາມາດ ອຳນວຍຄວາມສະດວກໃຫ້ແກ່ໄລຍະການຈັດຕັ້ງປະຕິບັດ.

ແຜນການທົດລອງທີ່ໄດ້ຖືກນຳສະເໜີ ແມ່ນມີການເຊື່ອມໂຍງກັບວຽກງານ ຂອງຂະແໜງປ່າໄມ້, ເຊິ່ງປະຈຸບັນ ກຳລັງມີການປັບປຸງຄຳແນະນຳ ເລກທີ 0962 (2010) ກ່ຽວກັບການຄຸ້ມຄອງ ການຂົນສົ່ງໄມ້ຈາກສະໜາມໜຶ່ງ ຫາ ສະ ໜາມສອງ ເພື່ອຂະຫຍາຍໄປສູ່ເຂດຫັນປ່ຽນທີ່ດິນປ່າໄມ້. ການທົດລອງເປັນ ການເປີດໂອກາດ ໃຫ້ໄດ້ທົດລອງລະບົບທີ່ໄດ້ພັດທະນາຂຶ້ນມາໃໝ່ ສຳລັບ ການຄວບຄຸມຕ່ອງໂສ້ການສະໜອງໄມ້. ໃນຂັ້ນຕອນທີສອງ ຂໍ້ມູນການຈັດ ຕັ້ງປະຕິບັດນິຕິກຳ ທີ່ຖືກສ້າງຂຶ້ນໃນລະຫວ່າງ ການທົດລອງ ການຄຸ້ມຄອງ ຕ່ອງໂສ້ການສະໜອງໄມ້ ຈະຖືກກວດສອບຢ່າງເປັນລະບົບ ໂດຍຈະກວດ ສອບວ່າ ການປະຕິບັດນິຕິກຳ ໄດ້ຮັບການຢັ້ງຢືນ ຫຼື ມີຂໍ້ບົກຜ່ອງ. ຂັ້ນຕອນ ທີ່ສາມ ປະກອບມີ ການກວດກາຢັ້ງຢືນຄວາມຖືກຕ້ອງຂອງ TLDs ຕ່າງໆ, ເຊິ່ງລະບົບຈະກວດຜູ້ປະກອບການ ຕາມບັນດາຕົວຊີ້ວັດທີ່ໄດ້ກຳນົດໄວ້ ໃນ TLDs ຕ່າງໆ ຢ່າງເປັນລະບົບ. ລາຍລະອຽດຂັ້ນຕອນຕ່າງໆ ສຳລັບການ ກວດກາຢັ້ງຢືນຄວາມຖືກຕ້ອງ ຈະໄດ້ຮັບພັດທະນາ ແລະ ບັນທຶກໄວ້ເປັນ ລາຍລັກອັກສອນໃນໄລຍະການທົດລອງ.

ຝຶກອົບຮົມ ກ່ຽວກັບ ການທົດລອງ ລະບົບການຕິດຕາມການຂຸດຄົ້ນໄມ້


ແຕ່ວັນທີ 10 ຫາ 21 ກຸມພາ, ກົມກວດກາປ່າໄມ້ ໄດ້ຈັດການຝຶກອົບຮົມ ກ່ຽວກັບ ລະບົບການຕິດຕາມການຂຸດຄົ້ນໄມ້ (OLDM). ການຝຶກອົບຮົມ ດັ່ງກ່າວໄດ້ ຮວບຮວມເອົານັກສຳມະນາກອນ ໃນຂັ້ນສູນກາງ ແລະ ຂັ້ນແຂວງ ເພື່ອສືບຕໍ່ສ້າງຄວາມສາມາດໃນການຕິດຕາມ ການເຊື່ອມໂຊມຂອງປ່າໄມ້. ກອງປະຊຸມການຝຶກອົບຮົມດັ່ງກ່າວ ແມ່ນກິດຈະກຳຮ່ວມ ແລະ ໄດ້ຮັບການ ສະໜັບສະໜູນ ຈາກ 3 ໂຄງການ (ໂຄງການ ອະນຸລັກຊີວະນາໆພັນຕາມ ແລວເຊື່ອມຕໍ່ (BCC) ຂອງ ທະນາຄານ ພັດທະນາອາຊີ, ໂຄງການ ອະນຸລັກ ຊີວະນາໆພັນ ແລະ ປ່າໄມ້ແບບເຊື່ອມສານ (ICBF) ຂອງ KFW ແລະ ໂຄງການ ProFEB) ທີ່ນຳໃຊ້ເຄື່ອງມືດຽວກັນ ໃນຈຸດປະສົງທີ່ແຕກຕ່າງກັນ. ຫຼັງຈາກການຝຶກອົບຮົມ ຈະມີການປະຕິບັດກິດຈະກຳພາກສະໜາມ ເພື່ອ ໃຫ້ໄດ້ນຳໃຊ້ຄວາມຮູ້ທີ່ໄດ້ຮຽນມາ ແລະ ເພື່ອສາມາດຍືນຍັນການເຊື່ອມໂຊມ ຂອງປ່າໄມ້ ກໍລະນີຕ່າງໆ ທີ່ໄດ້ຍົກຂຶ້ນໃນລະຫວ່າງ ການຝຶກອົບຮົມ. ລະບົບ OLDM ແມ່ນເຄື່ອງມື TLAS ສະເພາະດ້ານ ໄວ້ສຳລັບການກວດກາຢັ້ງຢືນ ຄວາມຖືກຕ້ອງ ໃນລະຫວ່າງການດຳເນີນການຂຸດຄົ້ນໄມ້ ແລະ ເປັນການສະ ກັດກັ້ນການຕັດໄມ້ຜິດກົດໝາຍ ຢູ່ນອກເຂດຫັນປ່ຽນທີ່ດິນປ່າໄມ້.



ໂຄງສ້າງ ຄະນະກຳມະການ NSDC ແລະ ຄະນະຮັບຜິດຊອບ ດ້ານວິຊາການໃໝ່ ທີ່ໄດ້ຕົກລົງເຫັນດີນຳກັນ

ໃນວັນທີ 3 ຕຸລາ 2019, ກະຊວງກະສິກຳ ແລະ ປ່າໄມ້ (ກປ) ໄດ້ອອກ ຂໍ້ຕົກລົງ ສະບັບເລກທີ 3711, ກ່ຽວກັບ ການປັບປຸງ ແລະ ກຳນົດໂຄງສ້າງ ຂອງຂະບວນການ FLEGT ຢູ່ ສປປ ລາວ. ກ່ອນໜ້ານີ້ ກຸ່ມຊ່ຽວຊານດ້ານ ວິຊາການ (TEG) ຮັບຜິດຊອບວຽກງານດ້ານວິຊາການ ກ່ຽວກັບ ອົງປະກອບ

ຕ່າງໆຂອງ TLAS, ປະຈຸບັນແມ່ນໄດ້ຮວມເຂົ້າກັບຄະນະຮັບຜິດຊອບດ້ານ ວິຊາການ (TWG) ຮັບຜິດຊອບ ກ່ຽວກັບ ການປຶກສາຫາລື, ການທົບທວນ ແລະ ການຕົກລົງເຫັນດີ ກ່ຽວກັບ ວຽກງານດ້ານວິຊາການ ແລະ ການຄຸ້ມ ຄອງແຜນວຽກຂອງຂະບວນການ FLEGT-VPA.



ກອງປະຊຸມຮ່ວມ ຄະນະປະສານງານຂັ້ນແຂວງ ຈັດຂຶ້ນຢູ່ ແຂວງ ຄຳມ່ວນ

ກອງປະຊຸມຮ່ວມ ຄະນະປະສານງານຂັ້ນແຂວງ (PCC) ໄດ້ຈັດຂຶ້ນ ໃນວັນທີ 5 ມີນາ 2020 ທີ່ ເມືອງ ທ່າແຂກ ໂດຍມີຜູ້ເຂົ້າຮ່ວມຈາກ ຄະນະປະສານງານຂັ້ນແຂວງ ສອງແຂວງ ຄື: ຄຳມ່ວນ ແລະ ອັດຕະປື.

ຄະນະປະສານງານຂັ້ນແຂວງ ແຂວງ ຄຳມ່ວນ ແລະ ອັດຕະປື ໄດ້ສ້າງຕັ້ງຂຶ້ນ ເພື່ອຮັບຜິດຊອບວຽກງານ ໃນດ້ານການປະສານງານ ກັບຄະນະຊີ້ນຳຂັ້ນແຂວງ, ຄະນະຊີ້ນຳຂັ້ນສູນກາງ ແລະ ພາກສ່ວນທີ່ກ່ຽວຂ້ອງອື່ນໆ ໃນການຈັດຕັ້ງປະຕິບັດວຽກງານການທົດລອງ ຂອງແຜນງານ FLEGT VPA.

ນອກຈາກ ຜູ້ເຂົ້າຮ່ວມ ຂອງທັງສອງແຂວງແລ້ວ ກໍ່ຍັງມີຜູ້ຕາງໜ້າ ຂອງຫ້ອງການປະສານງານ FLEGT ຈາກນະຄອນຫຼວງວຽງຈັນ ແລະ ທີມງານໂຄງການປົກປັກຮັກສາ ແລະ ນຳໃຊ້ລະບົບນິເວດປ່າໄມ້ ແລະ ຊີວະນາໆພັນແບບຍືນຍົງ (ProFEB) ກໍ່ເຂົ້າຮ່ວມເຊັ່ນດຽວກັນ.

ໃນລະຫວ່າງການປະຊຸມ, ໄດ້ມີການນຳສະເໜີ ກ່ຽວກັບ ສະພາບລວມ ໃນປະຈຸບັນຂອງແຜນງານ FLEGT VPA ຢູ່ໃນ ສປປ ລາວ ຄຽງຄູ່ກັນນັ້ນ ກໍ່ໄດ້ນຳສະເໜີ ແລະ ປຶກສາຫາລື ກ່ຽວກັບ ຄວາມຄືບໜ້າ ໃນການຈັດຕັ້ງປະຕິບັດກິດຈະກຳຂອງແຜນງານ FLEGT ຢູ່ແຂວງທົດລອງໃນໄລຍະທີ່ຜ່ານມາ. ທີ່ປະຊຸມຍັງໄດ້ພ້ອມກັນຄົ້ນຄວ້າ ແລະ ເຫັນດີຮ່ວມກັນ ກຳນົດບັນດາກິດຈະກຳ ທີ່ຄາດວ່າຈະສາມາດ ຈັດຕັ້ງປະຕິບັດໄດ້ໃນຊ່ວງໄລຍະນີ້. ນອກນັ້ນ, ຜູ້ເຂົ້າຮ່ວມທຸກທ່ານ ຍັງໄດ້ຕົກລົງເຫັນດີຮ່ວມກັນ ໃຫ້ມີການປັບປຸງໂຄງຮ່າງຂອງຂໍ້ຕົກລົງ ວ່າດ້ວຍການແຕ່ງຕັ້ງຄະນະປະສານງານຂັ້ນແຂວງ ແລະ ຄະນະຊີ້ນຳຂັ້ນສູນກາງ ອີກດ້ວຍ.

ພ້ອມນັ້ນ, ໃນກອງປະຊຸມ ກໍ່ໄດ້ນຳສະເໜີ 'ການກະກຽມ ສຳລັບ ການທົດລອງ TLAS' ແລະ ວຽກງານການທົດລອງ TLAS ກໍ່ໄດ້ລວມເຂົ້າໃນແຜນວຽກຮ່ວມກັນ ຂອງສອງແຂວງ: ແຂວງ ຄຳມ່ວນ ແລະ ອັດຕະປື, ເຊິ່ງປະຈຸບັນໄດ້ມີການປັບປຸງໃໝ່. ນອກຈາກນັ້ນ, ຂະແໜງປ່າໄມ້ ທັງສອງແຂວງ ໄດ້ນຳສະເໜີການຄັດເລືອກພື້ນທີ່ໆມີເງື່ອນໄຂ ເພື່ອເຮັດການທົດລອງ. ຈາກພື້ນທີ່ໆຖືກນຳສະເໜີ, ແມ່ນໄດ້ເລືອກເອົາສອງເຂດຢູ່ ແຂວງ ອັດຕະປື ໃຫ້ເປັນພື້ນທີ່ສຳລັບການທົດລອງ TLAS ຄື: ເຂດພັດທະນາໂຄງການເຂື່ອນໄຟຟ້ານ້ຳກົງ 3 ແລະ ເມືອງ ສະໜາມໄຊ.

ປະທານກອງປະຊຸມ, ທ່ານ ບຸນຈັນ ໄຊປັນຍາ, ຫົວໜ້າພະແນກກະສິກຳ ແລະ ປ່າໄມ້ ແຂວງ ຄຳມ່ວນ ແລະ ທ່ານ ສິນຕິໄຊ ສິລິໄຊ ຮອງຫົວໜ້າພະແນກ ອຸດສາຫະກຳ ແລະ ການຄ້າແຂວງອັດຕະປື ໄດ້ກ່າວເນັ້ນເພີ່ມຕື່ມເຖິງຄວາມສຳຄັນຂອງ ຄະນະປະສານງານຂັ້ນແຂວງ ໃນການຈັດຕັ້ງປະຕິບັດວຽກງານ ໃນແຜນງານ FLEGT VPA.



ຕິດຕໍ່ສອບຖາມ:

ພະແນກນິຕິກຳ ແລະ ນະໂຍບາຍກວດກາປ່າໄມ້
(ຫ້ອງການປະສານງານ FLEGT)
ກົມກວດກາປ່າໄມ້
ທາດດຳ, ເມືອງ ຈັນທະບູລີ, ນະຄອນຫຼວງວຽງຈັນ
ໂທລະສັບ: +856-21-255 264
ໂທລະສານ: +856-21-255 263
Email: info@flegtlaos.com
www.FLEGTlaos.com